

प्रादेशिक समाचार
आकाशवाणी जयपुर-अजमेर

दिनांक: 11.02. 2025

समय : 09:00 ए.एम.

000000

- मुख्यमंत्री भजनलाल शर्मा ने कहा-बारिश के पानी का ज्यादा से ज्यादा उपयोग सरकार की प्राथमिकता।
- पंडित दीनदयाल उपाध्याय की पुण्यतिथि पर धानक्या में पुष्पाजलि कार्यक्रम-मुख्यमंत्री और उप मुख्यमंत्री सहित कई मंत्री और विधायक भाग लेंगे।
- भारत ऊर्जा सप्ताह की आज से नई दिल्ली में शुरुआत।
- सेफर इन्टरनेट डे' पर आज कई जागरूकता गतिविधियां।

000000

मुख्यमंत्री भजनलाल शर्मा ने कहा है कि बारिश के पानी का ज्यादा से ज्यादा उपयोग सरकार की प्राथमिकता है। उन्होंने कल रावतभाटा स्थित राणा प्रताप सागर बांध के अपस्ट्रीम में सैडल डैम का निरीक्षण किया। श्री शर्मा ने कहा कि रावतभाटा के विकास के लिए राज्य सरकार प्रतिबद्ध है। यहां पर परिवहन सुविधा का विस्तार करने सहित अन्य विषयों पर राज्य सरकार गंभीरता से काम कर रही है। इस दौरान जल संसाधन विभाग के अधिकारियों ने राणाप्रताप सागर के सैडल डैम के सरप्लस पानी को ब्राह्मणी नदी में डालने के लिए प्रस्तावित कैरिज के मार्ग की जानकारी मुख्यमंत्री को दी। अधिकारियों ने बताया कि यहां से पानी बीसलपुर बांध के अपस्ट्रीम तक पहुंचाने की कार्य योजना पर काम किया जा रहा है। परियोजना के तहत बूंदी जिले के गरडदा, अभयपुरा और गुढ़ा बांध को भी भरा जाना प्रस्तावित है। इस पर 8 हजार 300 करोड़ रुपये की लागत आयेगी।

000000

आज पंडित दीनदयाल उपाध्याय की पुण्यतिथि है। मुख्यमंत्री भजन लाल शर्मा ने एक सोशल मीडिया संदेश में पंडित उपाध्याय को नमन करते हुए कहा कि उनके विचारों से प्रेरणा लेकर सरकार, समाज के अंतिम पायदान पर खड़े व्यक्ति के उत्थान के लिए लगातार काम कर रही है।

पंडित दीनदयाल की पुण्यतिथि पर जयपुर के पास धानक्या में दीनदयाल उपाध्याय राष्ट्रीय स्मारक स्थल पर पुष्पाजलि और प्रार्थना सभा का आयोजन किया जायेगा। इसमें मुख्यमंत्री भी भाग लेंगे।

.....

000000

भारतीय जनता पार्टी के प्रदेश अध्यक्ष मदन राठौड़ ने फोन टैपिंग विवाद में कैबिनेट मंत्री डॉ. किरोड़ी लाल मीणा को कारण बताओ नोटिस जारी किया है। इस नोटिस में उनसे पार्टी विरोधी गतिविधियों और अनुशासनहीनता को लेकर तीन दिन के भीतर जवाब मांगा गया है। गौरतलब है कि पिछले दिनों डॉ. मीणा ने जयपुर के आमागढ़ मंदिर में आयोजित एक कार्यक्रम में अपनी ही सरकार पर जासूसी करने और फोन टैपिंग के आरोप लगाए थे। इस मुद्दे पर विपक्ष ने भी विधानसभा में जमकर हंगामा किया था।

0000

राजस्थान उच्च न्यायालय ने पुलिस उपनिरीक्षक भर्ती-2021 पेपर लीक प्रकरण में एसओजी के अतिरिक्त महानिदेशक को आज अदालत में पेश होने के निर्देश दिए हैं। इसके साथ ही अदालत ने आरपीएससी के चेयरमैन को वीडियो कॉन्फ्रेंस के जरिए अदालत में पेश होने को कहा है। न्यायाधीश समीर जैन ने यह आदेश एक याचिका पर सुनवाई करते हुए दिए। अदालत ने राज्य सरकार को मामले में महाधिवक्ता, कैबिनेट सब कमेटी और एसओजी की ओर से भर्ती परीक्षा निरस्त करने को लेकर नोटशीट सहित अन्य दस्तावेज प्रस्तुत करने को कहा है। सुनवाई के दौरान राज्य सरकार की

ओर से अतिरिक्त महाधिवक्ता विज्ञान शाह ने अदालत में प्रार्थना पत्र पेश कर कहा कि मामले में अब तक की जांच में दोषी ट्रेनी एसआई पर अदालत की ओर से यथा-स्थिति के आदेश होने के चलते कार्रवाई नहीं की जा सकती। ऐसे में अदालत को इन पर कार्रवाई की छूट देनी चाहिए। इस पर अदालत ने कहा कि सरकार जिन ट्रेनी एसआई पर कार्रवाई करना चाहती है, उनके नामों का खुलासा करे।

0000

भारत ऊर्जा सप्ताह 2025 आज से नई दिल्ली में शुरू होगा। पेट्रोलियम और प्राकृतिक गैस मंत्री हरदीप सिंह पुरी ने कहा कि प्रधानमंत्री नरेन्द्र मोदी इस चार दिवसीय कार्यक्रम का वर्चुअल उद्घाटन करेंगे। उन्होंने बताया कि यह कार्यक्रम मंत्रिस्तरीय और सीईओ की भागीदारी, प्रदर्शनी स्थल और सत्रों की संख्या के मामले में दुनिया भर में दूसरा सबसे बड़ा ऊर्जा कार्यक्रम होगा। श्री पुरी ने कहा कि देश में प्रधानमंत्री उज्ज्वला योजना की सफलता को विश्व स्तर पर मॉडल के रूप में पेश किया जाएगा। कनाडा, जर्मनी, जापान, अमेरिका और ब्रिटेन सहित दस देश इस कार्यक्रम में अपना मंडप स्थापित करेंगे।

00000

नीति आयोग ने कल नई दिल्ली में राज्यों और राज्यों के सरकारी विश्वविद्यालयों के माध्यम से गुणवत्तापूर्ण उच्चशिक्षा के विस्तार पर रिपोर्ट जारी की। इस अवसर पर आयोग के उपाध्यक्ष सुमन बेरी ने आशा व्यक्त की, कि रिपोर्ट में दी गई सिफारिशों को केंद्र और राज्य सरकारों के मंत्रालयों की ओर से उत्साहपूर्वक लागू किया जाएगा। उन्होंने भारतीय प्रौद्योगिकी संस्थानों और राज्यों के सरकारी विश्वविद्यालयों जैसी संस्थाओं से उच्च गुणवत्ता के लिए प्रयास करने का भी आह्वान किया। उन्होंने इस रिपोर्ट को नीति आयोग का महत्वपूर्ण योगदान बताया और कहा कि भारत में उच्च शिक्षा प्रणाली के बदलाव में इससे सहायता मिलेगी।

00000

आज 'सेफर इन्टरनेट डे' है। साइबर अपराधों के प्रति जागरूकता बढ़ाने के लिए ये दिन मनाया जाता है। सूचना और विज्ञान अधिकारी जितेन्द्र कुमार वर्मा ने बताया कि इस अवसर पर राज्यभर में विभिन्न गतिविधियां आयोजित की जा रही है।

.....

000000

पाली के राजकीय बांगड स्कूल में खेल स्टेडियम बनाया जायेगा। हमारे संवाददाता ने बताया कि इस स्टेडियम के लिए तीन करोड़ रुपये की मंजूरी मिल गई है। इस स्टेडियम में 500 से 1000 युवा खिलाड़ी विभिन्न खेलों का अभ्यास कर सकेंगे।

.....

000000

सामाजिक न्याय और अधिकारिता विभाग की मुख्यमंत्री अनुप्रति कोचिंग योजना में ऑनलाइन आवेदन की तारीख बढ़ाकर 15 फरवरी कर दी गई है। पहले यह तारीख 10 फरवरी तक थी। योजना के तहत विभिन्न प्रोफेशनल कोर्स और सरकारी नौकरियों के लिए होने वाली परीक्षाओं की तैयारी कराने के लिए विभाग की ओर से सूचीबद्ध कोचिंग संस्थानों में निःशुल्क कोचिंग कराई जाती है। विभाग के निदेशक और संयुक्त शासन सचिव, बचनेश अग्रवाल ने बताया कि इच्छुक अभ्यर्थी 16 फरवरी पर लॉग-इन कर सीएम अनुप्रति कोचिंग आइकन के माध्यम से आवेदन कर सकते हैं।

000000